

ಶ್ರೀಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

ಶ್ರೀಮಾನ್ ವೇಂಕಟನಾಥಾರ್ಯಃ ಕವಿತಾರ್ಕಿಕಕೇಸರೀ |  
ವೇದಾಂತಾಚಾರ್ಯವರ್ಯೋ ಮೇ ಸನ್ನಿಧತ್ತಾಂ ಸದಾ ಹೃದಿ ||

ಶ್ರೀಮದ್ವೇಂಕಟಾಧ್ವರಿ ವಿರಚಿತಂ

|| ಶ್ರೀಲಕ್ಷ್ಮೀಸಹಸ್ರಂ ||

|| ನಾಮವೈಭವಸ್ತುಬಕಃ ||

*This document\* has been prepared by*

***Sunder Kidambi***

*with the blessings of*

ಶ್ರೀ ರಂಗರಾಮಾನುಜ ಮಹಾದೇಶಿಕೇ

**His Holiness *śrīmad āṇḍavan* of *śrīraṅgam***

---

\*This was typeset using L<sup>A</sup>T<sub>E</sub>X, Itrans, and the **Baraha** font.

ಶ್ರೀಃ

ಶ್ರೀಮತೇ ರಾಮಾನುಜಾಯ ನಮಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

॥ ನಾಮವೈಭವಸ್ತುಬಕಃ ॥

ಧಾಮ್ನಾ ದೃಶ್ಯೇಯ ರಾಜೀವಧಾಮ್ನಾ ತೇನ ದಯಾಲುನಾ |  
ಆಮ್ನಾನಂ ಜಾತು ಚಿದ್ಯಸ್ಯ ನಾಮ್ನಾಂ ಜ್ಞಾನೈರ್ಯುನಕ್ತಿ ನಃ || ೧ ||

ಅರ್ಣವೇಂದ್ರತನಯೇತಿದುಃಸಹೈ-  
ದುರ್ನರೇಶಗುಣವರ್ಣನಾತಪೈಃ |  
ಆರ್ತಯಾ ರಸನಯಾದ್ಯ ಶೀತಲಂ  
ಕೀರ್ತಯಾಮಿ ತವ ನಾಮ ಕೇವಲಂ || ೨ ||

ರಾಜೀವಗೇಹೇ ತವ ಮರ್ತ್ಯರಾಜೀ-  
ರಾಜೀವಯಂತಿ ವ್ಯಸನಾಗ್ನಿಮಗ್ನಾಃ |  
ನಾಮಾನಿ ಯಃ ಕೀರ್ತಯತೇ ಸ ಧನ್ಯೋ  
ವೈಮಾನಿಕಾನಾಮಪಿ ಮಾನನೀಯಃ || ೩ ||

ಪಂಚೇಷುಚಾಪಲಪಲಾಯನಸಿದ್ಧಮಂತ್ರಂ  
ಘಂಟಾವಿಶೇಷನಿನದಂ ಕುಹನಾಪಿಶಾಚ್ಯಾಃ |  
ಕೋಪಾನಲಪ್ರಶಮಸಾಂತ್ವವಚೋ ಮುರಾರೇಃ  
ಕೇ ನಾಮ ನಾಮ ನ ಜಪಂತಿ ತವಾಬ್ಧಿಕನ್ಯೇ || ೪ ||

ಆಮ್ನಾಯದುಗ್ಧಜಲಧೇರಮೃತಂ ಮದಂಬ  
ನಿತ್ಯದ್ವಿಷಾಂ ಪ್ರಹರಣೇ ದ್ರುಹಿಣಾಸ್ತ್ರಮಂತ್ರಃ |  
ನಾರಾಯಣಸ್ಯ ಕಿಲ ನಿತ್ಯಜಪಸ್ತು ದೀಯಂ  
ನಾಮ ಪ್ರಗಲ್ಭತಮಮಭ್ಯುದಯಂ ತನೋತು || ೫ ||

ನಾಮರಕ್ಷಣಪರಸ್ತವೋಚಿತಂ  
ನಾಮರಕ್ಷಣಪರಃಕ್ಷಿತೌ ರಮೇ |

ಯಸ್ತನೋತಿ ತವ ನಾಮಯೋಜನಂ

ಸೋಽಯಮದ್ಭುತಮನಾಮಯೋ ಜನಃ || ೬ ||

ಸಾಮ್ನಾಂ ಜನ್ಮಾಂತರಮಖಿಲಖುಗ್ವರ್ಗಸರ್ಗಾಂತರಂ ವಾ

ಪರ್ಯಾಯೋ ವಾ ಸಕಲಯಜುಷಾಂ ಪ್ರಕ್ರಿಯಾಥರ್ವಣಾನಾಂ |

ವೇದಾಂತಾನಾಂ ಕಿಮು ವಿನಿಮಯೋ ವಿಶ್ರುತಂ ವಿಶ್ವಮಾತಃ

ದಿವ್ಯಂ ಭವ್ಯಂ ದಿಶತಿ ಜಪತಾಂ ದೇವಿ ನಾಮ ತ್ವದೀಯಂ || ೭ ||

ತ್ರಯ್ಯಂತೈಕಪ್ರಣಯಿಮತಯಸ್ತಾಪಸಾಃ ಪಾಪಸಾರ್ಥ

ಪ್ರತ್ಯಾದೇಶಪ್ರಮುದಿತಮಹಾಚೇತಸಃ ಸ್ಥಿತಸತ್ತ್ವಾಃ |

ನಾಮ ಶ್ರೀಮತ್ತವ ಕಿಲ ಲಸತ್ಕೀರ್ತಯಃ ಕೀರ್ತಯಂತೋ

ಮಾತರ್ಮುಕ್ತೌ ವಿಹಿತಕುತುಕಾ ಮೋದಯಂತೇ ಪ್ರಿಯಂ ತೇ || ೮ ||

ಭಾಸ್ವದ್ವರ್ಣಂ ವೃಷಗಿರಿಪತೇರ್ಭಾವುಕಂ ತನ್ನತಾ ತೇ

ಧಾಮ್ನಾ ಧಾಮ ಸ್ಫುರತಿ ಜಲಧೇಃ ಪುತ್ರಿ ನಾಮ್ನಾ ಚ ನಾಮ |

ರಮ್ಯಂ ಹರ್ಮ್ಯಸ್ಥಲಮಪಿ ಮಹೀರಕ್ಷಿಣಃ ಶೈಲತುಂಗಂ

ದೀಪಾರೋಪಂ ರಜನಿಷು ವಿನಾ ದೇವಿ ದೇದೀಪ್ಯತೇ ಕಿಂ || ೯ ||

ಅಪ್ಯಸ್ಮಾಕಂ ವಚನಮಚಮತ್ಕಾರಿ ಕಂಸಾರಿಕಾಂತೇ

ಪ್ರಾಜ್ಞಾಸ್ವಾದ್ಯಂ ಪ್ರಭವತಿ ಭವನ್ನಾಮಧೇಯಾನುಷಂಗಾತ್ |

ಕರ್ಪೂರಾದಿಸ್ಥಿರಪರಿಮಲದ್ರವ್ಯಸಾಚಿವ್ಯಭೂಮ್ನಾ

ನಿರ್ಗಂಧೇ ಸ್ಯಾದಪಿ ಸುರಭಿತಾ ನಿಂಬಕಾಷ್ಠಸ್ಯ ಚೂರ್ಣೇ || ೧೦ ||

ಅಂಬಾ ಲಕ್ಷ್ಮೀರಮೃತಸಹಭೂರಬ್ಧಿರಾಜನ್ಯಕನ್ಯಾ

ಪದ್ಮಾ ವಿಶ್ವಂಭರಸಹಚರೀ ಪದ್ಮಸದ್ಮಾ ರಮೇತಿ |

ಯೋ ನಾಮೈವಂ ಪ್ರಪಿಬತಿ ಭವನ್ನಾಮನಾಮಾಮೃತೌಘಂ

ತಸ್ಯೈವಾಹುರ್ಜನನಿ ಸುಲಭಾಂ ಸಂಸ್ಕೃತಿಶ್ರಾಂತಿಶಾಂತಿಂ || ೧೧ ||

ನ ಬಹೂರ್ ಬಹು ಮನ್ಮಹೇ ಮನೂರ್

ನ ಚ ವಾಚೋ ಜರತೀರಧೀಮಹೇ |

ಪ್ರಯತಾಃ ಪ್ರಯತಾಮಹೇ ವಯಂ  
ತವ ನಾಮ್ನಾಂ ಹರಿಪತ್ನಿ ಕೀರ್ತನೇ || ೧೨ ||

ಅನಿರಾಸ್ಯಮಧೋಕ್ಷಜಪ್ರಿಯೇ  
ಭವರೋಗಂ ಬಹುಲಂಘನೈರಪಿ |  
ತರಿತುಂ ಪ್ರಭವಂತಿ ಲೀಲಯಾ  
ತವ ನಾಮೌಷಧಸೇವಿನೋ ನರಾಃ || ೧೩ ||

ನ ಹಿ ನಂತುಮನಂತಮೀಶ್ಮಹೇ  
ನ ಚ ನಿರ್ಮಾಣಕಥಾಪಿ ಕರ್ಮಣಾಂ |  
ಕಮಲೇ ಕುಲಹೀನವರ್ತಿನಃ  
ಕಲಯಾಮಸ್ತವ ನಾಮಕೀರ್ತನಂ || ೧೪ ||

ವಿವಿಧಾನಿ ತವಾಧುನಾ ತು ನಾಮ  
ವ್ಯಸನಾನ್ಯಬ್ಧಿಸುತೇ ಧುನಾತು ನಾಮ |  
ಅಪಿ ಯಜ್ಜಪತಃ ಕಲಾವಹಾನಿ  
ಸ್ಯುರಮೂನ್ಯುಜ್ಜ್ವಲಧೀಕಲಾವಹಾನಿ || ೧೫ ||

ರಾಷ್ಟ್ರಪ್ರಸಂಗಕುಜನಸ್ತುತಿರಾಜಕಾರ್ಯ  
ದುಸ್ತರ್ಕವಾದಪರದೂಷಣದೋಷಶಾಂತ್ಯೈಃ |  
ನಾರಾಯಣಪ್ರಿಯತಮೇ ನನು ಪಾವನಾನಿ  
ನಾಮಾನಿ ಕೀರ್ತಯತು ತೇ ರಸನಾ ಮದೀಯಾ || ೧೬ ||

ಪ್ರಾದೇಶಸಂಮಿತನಿಜೋದರಪೂರಣಾರ್ಥೈಃ -  
ರತ್ಯರ್ಥಮೇಭಿರನೃತ್ಯೈರಭಿದಹ್ಯಮಾನಾ |  
ನಿರ್ವಾತು ನೀರಧಿಸುತೇ ರಸನಾ ತ್ವದೀಯೈಃ -  
ರಾಖ್ಯಾಶತ್ಯೈರಭಿಮತ್ಯೈರಮೃತ್ಯೈರಿವಾಸೌ || ೧೭ ||

ಅಗತಿಕದೇಹಿದೇಹಿವಚನಶ್ರುತಿದುಃಖದಶಾ  
ಕುಪಿತಮಿತಂಪಚಸ್ತವನ ದುಷ್ಕೃತ ನಿಷ್ಕೃತಯಃ |

ಭವದಭಿಧಾಸುಧಾ ಭವದವಾನಲತಾಪಮುಷೋ

ಜನನಿ ಪುನಃ ಪುನಃ ಪರಿಪುನಂತಿ ಜಗಂತಿ ರಮೇ || ೧೮ ||

ಶ್ರುತಿಫಣಿಸ್ಥಿಸ್ತಿಸ್ಮೃತಿಪುರಾಣತತಿಶ್ರವಣೇ

ಭಗವತಿ ಮಾದೃಶಾಂ ಜಗತಿ ನ ಪ್ರತಿಭಾತಿ ಗತಿಃ |

ತದಪಿ ತವ ತ್ವದೀಯದಯಿತಸ್ಯ ಚ ನಾಮಜಪೋ

ಜಯತಿ ಕಲೌ ಯುಗೇ ಜಡಧಿಯಾಮಪಿ ಕಾಮದುಘಾ || ೧೯ ||

ಮನಸಿಜತಾತಪಾದಮನಸಃ ಪರಿತುಷ್ಟಿಕರಂ

ಜನನಿ ಸಮಾನಮೇವ ನನು ಸಾಮ ಚ ನಾಮ ಚ ತೇ |

ಅತಿಶಯಮಾದಿಮಾದಪರಮೇವ ತಥಾಪ್ಯಯತೇ

ನಿಧನಮುಪದ್ರವಂ ಚ ನ ಕದಾಪಿ ಯತಃ ಸಹತೇ || ೨೦ ||

ಪಾಪಾಟೋಪನಿದಾಘವರ್ಜನಕೃತೇ ಪರ್ಜನ್ಯಗರ್ಜಾಯತೇ

ವ್ಯಾಧಿವ್ಯಾಲಕುಲೇ ಪತತ್ಪತಿಗರುದ್ವಾತೂಲನಾದಾಯತೇ |

ದಾರಿದ್ಯದ್ವಿರದೇಂದ್ರವಾರಣವಿಧೌ ಸಿಂಹಾಟ್ಟಹಾಸಾಯತೇ

ಪದ್ಮೇ ತಾವಕನಾಮ ಸಂಸೃತಿನಿಶಿ ಪ್ರತ್ಯೂಷಕಾಲಾಯತೇ || ೨೧ ||

ರಾಜೀವಾಯತನೇತಿ ದೈತ್ಯಜಿದುರೋರಕ್ಷೇತಿ ಲಕ್ಷ್ಮೀರಿತಿ

ಕ್ಷೀರಾಬ್ಧೇದುರಹಿತೇತಿ ಕೈಟಭರಿಪೋದಾರಾ ಇತಿ ಶ್ರೀರಿತಿ |

ಶ್ರೇಯಃ ಸಾಧನದೇವತೇತಿ ಜಗತಾಂ ಮಾತೇತಿ ಸೀತೇತಿ ಚ

ಪ್ರಾತರ್ಮಾತರುಪಾಸ್ಮಹೇ ಕೃತಶುಭಸ್ಥೇಮಾನಿ ನಾಮಾನಿ ತೇ || ೨೨ ||

ಅಂಚತ್ಪಂಚಷವರ್ಣಮರ್ಣವಸುತೇ ತ್ವನ್ನಾಮಕರ್ಣಾಮೃತಂ

ಮತ್ಪಾಪಾನಿ ಮಹತ್ತರಾಣ್ಯಪಿ ಮುಹುರ್ಮುಷ್ಣಾತಿ ಕೃಷ್ಣಾಂಗನೇ |

ಅಕ್ಷೀಣಿ ಪ್ರತಿರುಂಧದಂಧತಮಸಂ ಗೇಹೇಷು ಭೂಯಿಷ್ಯಮ-

ಪ್ಯಂಗುಷ್ಯಪ್ರಮಿತ್ಯೈವ ದೀಪಕಲಿಕಾ ಹಾ ಹಂತ ನೋ ಹಂತಿ ಕಿಂ || ೨೩ ||

ಅವಿತುಮುದಧಿಕನ್ಯಕೇಽಚಿಕಿತ್ಸ್ಯಾದ್

ಮರಣಜರಾದಿಮಯಾನ್ಮಹಾಮಯಾನ್ಮಾಂ |

ಪರಮವಿಷಮಮಾಂತರಂ ಕಷಾಯಂ

ಪಚತಿ ಶುಚಿರ್ಭವದೀಯನಾಮವರ್ಗಃ || ೨೪ ||

ಕೃತಶುಭತತಿ ಧಾರಿತಂ ಕೃತಾರ್ಥೈ-

ರ್ಭಗವತಿ ಭೋಗ್ಯಮತೀವ ಪಾವನಂ ಚ |

ಅಭಿದಧತಿ ಸುವರ್ಣಮಾತ್ಮವಂತಃ

ಪ್ರಶಮಿತದುರ್ಗತಿ ನಾಮ ತಾವಕೀನಂ || ೨೫ ||

ಹರಿಸಖಿ ತವ ಧೂತಕ್ಲೇಶಭೂಮಾನಿ ನಾಮಾ-

ನ್ಯಹರಹರಹಮುದ್ಯದ್ಭಕ್ತಿರಾಕರ್ಣ್ಯ ಧನ್ಯಃ |

ಜಹಿ ದಲಯ ಬಧಾನ ಚ್ಚಿಂಧಿ ಭಿಂಧೀತಿ ಘೋರಂ

ಯಮಭಟರಟಿತಂ ತದ್ಭೂರಿ ದೂರೀಕ್ರಿಯಾಸಂ || ೨೬ ||

ಸ್ವಪದನ್ಯಸನೇನ ಚಾರುವರ್ಣಾ

ಸುರವಾಗೋಷ್ಮವಿಶುದ್ಧಿಹೇತುಭೂತಾ |

ಕಮಲೇ ಮಮ ಕಾಂಕ್ಷಿತಾನಿ ದುರ್ಗೇ

ಸ್ವವನಾರ್ಹಾ ತವ ನಾಮಕಾಮಧೇನುಃ || ೨೭ ||

ತವ ದಿವ್ಯನಾಮ್ನಿ ಮಧುರೇ ನಿರಾಕೃತ-

ವ್ಯಸನೇ ಸ್ಥಿತೇಽಪಿ ರಸನೇಂದ್ರಿಯಂ ಮಮ |

ರಮತೇ ರಮೇ ಕಥಮಹೋ ರಸಾಂತರೇ-

ಷ್ವಥ ವಾ ತದಸ್ಯ ಘಟತೇ ಜಲಾತ್ಮನಃ || ೨೮ ||

ತ್ವನ್ನಾಮದಿವ್ಯಕುಸುಮಾನಿ ದೃಢೈರ್ಗುಣೈಸ್ತೇ

ಸಂಗ್ರಹ್ಯ ಸೌರಭವಿಶೇಷಪರಿಷ್ಕೃತಾನಿ |

ಆಮುಂಚತಾದಿಹ ಮದೀಯಸರಸ್ವತೀಯಂ

ಮಾತರ್ಮಹಾಪುರುಷಮಾನಸರಂಜನಾಯ || ೨೯ ||

ಮನ್ವಂತರಾಣ್ಯಂಬ ಫಲಂ ತನೀಯಸ್ತನ್ವಂತಿ ಮನ್ವಂತರಮಾತ್ರವರ್ತಿ |

ಆಮುಷ್ಮಿಕಂ ಶಾಶ್ವತಮೈಹಿಕಂ ವಾ ತ್ವನ್ನಾಮ ಕಿಂ ನಾಮ ಫಲಂ ನ ದತ್ತೇ || ೩೦ ||

ವರ್ಣತ್ರಯಾತ್ಮಾ ಪ್ರಣವಃ ಸ್ವನಿಷ್ಠಾಂ  
 ವರ್ಣತ್ರಯೀಮೇವ ಪುನಾತಿ ಯುಕ್ತಂ |  
 ಏಕದ್ವಿವರ್ಣಾಪಿ ರಮೇ ತವಾಖ್ಯಾ  
 ಚಿತ್ರಂ ಪುನೀತೇ ಚತುರೋಽಪಿ ವರ್ಣಾಃ || ೩೧ ||

ವ್ಯಾಜಾದುಪಾತ್ತಮಪಿ ವಾರಿಧಿರಾಜಕನ್ಯೇ  
 ತ್ವನ್ನಾಮ ಕಾಮಪಿ ದದಾತಿ ಮುದಾಂ ಸಮೃದ್ಧಿಂ |  
 ಆಪೀತಮುಲ್ಬಣತಪಾತಪತಾಪಶಾಂತ್ಯೈಃ  
 ದೂರೀಕರೋತಿ ದುರಿತಾನ್ಯಪಿ ವಾರಿ ಗಾಂಗಂ || ೩೨ ||

ಯೋ ವಕ್ತಿ ದೇವಿ ಪದಮೇಕಮಪಿ ತ್ವದೀಯಂ  
 ಸರ್ವಾಣಿ ತಸ್ಯ ಹೃದಿ ಭಾಂತಿ ಸದಾ ಪದಾನಿ |  
 ನಿತ್ಯೋನ್ನತೋ ನೃಪತಿರೇವ ವಶೀಕೃತಶ್ಚೇತ್  
 ಕಿಂಕುರ್ವತೇ ಪುರಜನಾ ಇತಿ ಕಃ ಪ್ರಯತ್ನಃ || ೩೩ ||

ಕ್ಷಮಾನಿಧೇ ಯಮ್ಯಧಿಪಾಭಿಧೇಯಂ  
 ವಾಚೋ ವಿಧೇಯಂ ತವ ನಾಮಧೇಯಂ |  
 ಪದ್ಮಾಲಯೇ ಯಸ್ಯ ಗುಣೋದಧೇಽಯಂ  
 ಪಚೇಲಿಮಂ ವಿಂದತಿ ಭಾಗಧೇಯಂ || ೩೪ ||

ಸ್ವನಾಥನಾಪ್ನುಃ ಸ್ವಯಮುತ್ತರಂ ಸತ್  
 ತವಾಭಿಧಾನಂ ಗುಣಮಾದಧಾತಿ |  
 ಪದ್ಮೇಕ್ಷಣಪ್ರೇಯಸಿ ನಿರ್ವಿಗಾನಂ  
 ಪ್ರಮಾಣಮತ್ರ ಪ್ರಣವಂ ಪ್ರತೀಮಃ || ೩೫ ||

ಪದ್ಮೇ ನಾಮ್ನಾಂ ಪಾಮರಾಸ್ತಾವಕಾನಾಂ  
 ಪ್ರೌಢಿಂ ವಿದ್ಯುನ್ಮೇವ ನಾಮಾಂತರೇಭ್ಯಃ |  
 ಚಕ್ರೀವಂತಶ್ಚಾರುಕಪೂರಚೂರ್ಣೇ  
 ಭಸ್ಮಭ್ಯಃ ಕಿಂ ವಿಸ್ಮಯಂ ಪ್ರಾಪ್ನುವಂತಿ || ೩೬ ||

ಜಹದಿಹ ಜನನಿ ತ್ವನ್ನಾಮಧೇಯಂ ವಿಧೇಯಂ  
 ಜಡಮತಿರತಿರಿಕ್ತಂ ಶರ್ಮಣೇ ಕರ್ಮ ಕುರ್ಯಾತ್ |  
 ನಿಧಿಮನವಧಿಮುಚ್ಚೈರ್ನಿಷ್ಕುಟಸ್ಥಂ ವಿಹಾಯ  
 ಪ್ರತಿಭವನಮಶಂಕಃ ಪರ್ಯಟೇದ್ಭಿಕ್ಷಿತುಂ ಕಃ || ೩೭ ||

ದಯೋದಧೇ ಯಂ ತವನಾಮಧೇಯಾ-  
 ಭಿಧಾ ಸುಧೇಯಂ ಯದಿ ತಾಂ ಧಯೇಯಂ |  
 ನ ವಾಜಪೇಯಂ ಕಮಲೇಽಜಪೇಯಂ  
 ನ ವಾ ಜಪೇಯಂ ಮಹತೋಽಪಿ ಮಂತ್ರಾನ್ || ೩೮ ||

ಶರಣ ವರಣ ಮಂತ್ರೇ ಶಾರ್ಂಗಿಣಃ ಪ್ರಾಣಕಾಂತೇ  
 ಪರಮಪುರುಷನಾಮ್ನಃ ಪ್ರಾಗುಪಾದೀಯಮಾನಂ |  
 ವಿಶದಮಹಿಮ ನಾಮ ಕ್ಷಿಪ್ರಮೇಕಾಕ್ಷರಂ ತೇ  
 ವಿತರತಿ ಜಪತಾಮಪ್ಯೇಕಮೇವಾಕ್ಷರಂ ತತ್ || ೩೯ ||

ಕಂಠೇ ಕುಂಠಿತನಿಷ್ವನೇ ಕಘಚಯೈರಕ್ಷೇಷು ವಿಕ್ಷೇಪಿಷು  
 ಸುಪ್ತೇ ಚೇತಸಿ ಯಾತನಾಭಿರಸುಷು ಕ್ಷಿಪ್ರಂ ಪ್ರತಿಷ್ಠಾಸ್ನುಷು |  
 ಸಾಯಾಸಾಪಿ ಸಮುದ್ರಪುತ್ರಿ ಸಮಯಾಭಿಜ್ಞಾ ರಸಜ್ಞಾ ಮಮ  
 ತ್ವನ್ನಾವೋಪಹಿತಂ ಹಿತಂ ಜಪತು ತದ್ದೇವಸ್ಯ ನಾಮ ಸ್ವಯಂ || ೪೦ ||

ಅಭ್ಯಾಸೈಃ ಪವಮಾನಮಂತ್ರವಿತತೇರಬ್ಲಿಂಗಭಂಗ್ಯಂತರೈಃ  
 ಆದೇಶೈರಘಮರ್ಷಣಸ್ಯ ಯಮಕೈರಷ್ಟಾಕ್ಷರಸ್ಯೇಂದಿರೇ |  
 ಗಾಯತ್ಯಾಃ ಪುನರುಕ್ತಿಭಿಃ ಪರಿಪಣೈರೋಂಕಾರಪುಂಸೂಕ್ತಯೋಃ  
 ಶುದ್ಧಿಂ ವ್ಯಾಹೃತಿಸೋದರೈರ್ನ ಭಜತೇ ಕೋ ನಾಮ ತೇ ನಾಮಭಿಃ || ೪೧ ||

ಪ್ರಾಯಶ್ಚಿತ್ತವಿಶುದ್ಧೈಃ ಪ್ರಾಯಶ್ಚಿತ್ತಂ ಸಮಸ್ತಪಾಪಾನಾಂ |  
 ಗಾಯತು ತವ ನಾಮೈಷಾ ಕಮಲೇ ಕಲಿತಾನ್ಯನಿರಸನಾ ರಸನಾ || ೪೨ ||

|| ಇತಿ ಶ್ರೀಮದ್ವೇಂಕಟಾಧ್ವರಿವಿರಚಿತೇ ಶ್ರೀಲಕ್ಷ್ಮೀಸಹಸ್ರೇ ನಾಮವೈಭವಸ್ತುತಕಃ ||